




மூதறிஞர் செம்மல்  
வ.சுப.மாணிக்கனாரின்

- தமிழ்சூடி
- தமிழாட்டு (தாலாட்டு)
- தமிழுரிமை
- தமிழ்க் கொள்கை
- தமிழ் மயம்





எங்கள் குடும்பத்தைக் காத்து வளர்த்த ஆயாள், அய்யா  
மேலைச்சிவபுரி  
**சுப.அண்ணாமலை செட்டியார் - அழகம்மை ஆச்சி**  
இவர்களை வணங்குகின்றோம்.

- வ.சுப.திருப்பதி செட்டியார் - வ.சுப.சொக்கலிங்கம்

“தந்தைநல் லெண்ணத்தாலும் தாய்த்தெய்வம் பிறந்த வீட்டுத்  
தந்தைநல் லருளி னாலுமத் தாயின்நற் காப்பி னாலும்  
முந்தியே பிறந்த அண்ணன் முழுதறி பொறுப்பி னாலும்  
இந்தமா வாழ்வை நாமும் இன்றுநாள் எய்தல் உற்றோம்.”

- வ.சுப.மரணிக்கம்







## என் குறிக்கோள்

‘யாமெய்யாக் கண்டவற்றுள் இல்லை  
எனைத்தொன்றும், வாய்மையின் நல்ல பிற’ என்ற  
வள்ளுவம், என் வாழ்க்கையில் எஞ்ஞான்றும்  
கடைப்பிடித்து ஒழுகிவரும் உண்மை நெறியாகும்.  
என் எண்ணங்களும் செயல்களும் எழுத்துக்களும்  
முன்னேற்றங்களும் பணிமுறைகளும் வாய்மையாற்  
செம்மைப் பட்டன...

எளிய வாழ்வு, அளவான பேச்சு,  
எந்நிலையிலும் எதிர்கால நம்பிக்கை, பதவிகளைத்  
தொண்டாக மதித்தல், தன்னைப் பற்றிய திருத்தமான  
சிந்தனைகள், வாழ்க்கைத் திட்டங்கள்,  
பெரியவர்களின் வரலாறுகளைப் படித்தல், சோர்வுக்கு  
இடங் கொடாத ஊக்கங்கள், பகட்டின்றித் தூய  
எண்ணத்தால் இறைவனை வழிபடுதல்  
இவையெல்லாம் நான் கண்ட முன்னேற்ற நெறிகள்.  
தமிழுக்குத் தொல்காப்பியமும், வாழ்வின் உயர்வுக்குத்  
திருக்குறளும், உயிர்த் தூய்மைக்குத் திருவாசகமும்  
எனக்கு வழிகாட்டிய தமிழ் மறைகள்.

எங்கள் தாய்வழி அய்யாவுக்கும், ஆயாளுக்கும்,  
என் ஆசான் இருமொழிப்புலமை சான்ற  
பண்டிதமணி கதிரேசனார்க்கும் நானும் என்  
வழியினரும் நன்றியுடையோம்"

- வ.க.ப.ம.



## வ.சுப.மா. அவர்களின் நன்மொழி

1. புகழ் விருப்பம் தவறன்று; எனினும் அதற்குரிய செயல் விருப்பம் வேண்டும்.
2. தளர்வு வருதல் இயல்பே; அதனை நிமிர்த்துக் கொள்ளுதல் அறிவுடைமை
3. தக்கோரால் மதிப்புப் பெறுவதே சால்பு.
4. வீம்பு சிறுபொழுது இருக்கலாம். அது தானே விலக வேண்டும். இது குடும்பத்துக்குப் பண்பு.
5. நாள்தோறும் நெஞ்சினையும் தூய்மைக் குளியல் செய்க.
6. தன்னைச் சூழ்ச்சியாகப் பிறர் பயன்படுத்திக் கொள்ள இடங்கொடுத்தல் ஆகாது.
7. நன்றி மனிதப் பண்புகளுள் தலையாயது. மனத்தைப் பண்படுத்துவது.
8. சிலவற்றைப் பொருட்படுத்தாமல் அலட்டிக் கொள்ளாமல் இயல்பாக விட்டுவிடுவது வாழ்வு முறையுள் ஒன்று.
9. கவலை என்பது எண்ணங்களுள் ஓர் அலை.
10. பெருமை பொறுமையால் வலுப்பெறும்; பொறுமை தெளிந்து துணியும் செயலால் வலுப்பெறும்.



“ஆணிப்பொன் போல  
அருமைமிகு செந்தமிழைப்  
பேணிப் புரந்த  
பெருமகனார் - மாணிக்கம்  
சொல்நடை பாடவமை  
நுண்புலத்தால் தந்ததமிழ்  
நல்வழியைக் காண்பீர்  
நயந்து”

- தமிழண்ணல்

“மாணிக்கச் செம்மல் மணம்பரப்பும் செந்நெறிகள்  
பேணிக் கொளத்தக்க பெட்டகமாம் - காணிக்கை  
ஆக்கும் படைத்தவர்கள் ஆறுமுகன் மார்பணியாய்ப்  
பூக்கும் கடப்பமரப் பூ.”

- அர.சிங்கார வா.வேலன்





**வ.சுப.மா. - தெய்வீகமே**

- மாண்புமிகு நீதியரசர் மெ.சொக்கலிங்கம்.

**வ.சுப.மா. - என் வழிகாட்டி**

- ச.மெய்யப்பன்.

**வ.சுப.மா. - என் நெஞ்சைக் கவ்விய  
சான்றோன்**

- பழ.கருப்பையா.

தன்னை மறந்து தமிழ்வளர்த்த தாளாளன்  
மன்னுபுகழ் வ.சுப.மாணிக்கம் - பொன்னனைய  
உள்ளத்தால் பொய்யா துயர்ந்தோன் புகழ்காட்டும்  
வெள்ளி விளக்கே விளக்கு.

- சொ.சொ.மீ.சுந்தரம்.



## தமிழ் சூடி

தமிழ்சூடி வழிபாடு செய்வாய் குழந்தாய்  
தாய்மொழி தவறாது கற்பாய் குழந்தாய்  
திருக்குறள் கண்போலத் தெளிவாய் குழந்தாய்  
தீமைகள் மனத்தினும் தீண்டாய் குழந்தாய்  
துடிபோலப் பள்ளிக்குத் தொடர்வாய் குழந்தாய்  
தூயதமிழ் எங்குமே சொல்வாய் குழந்தாய்  
தென்றலில் நன்றாகத் திளைப்பாய் குழந்தாய்  
தேனினிய நூலகம் செல்வாய் குழந்தாய்  
தைத்திங்கள் பொங்கலில் தளிர்ப்பாய் குழந்தாய்  
தொண்டுகள் பலசெய்யத் துடிப்பாய் குழந்தாய்  
தோலாத தமிழ்நூல்கள் தொகுப்பாய் குழந்தாய்  
தமிழ்சூடி வழிபாடு செய்வாய் குழந்தாய்.



1. அகத்தமிழ் படி
2. ஆழ்வார் நெறிநில்
3. இந்தியனா யிரு
4. ஈட்டுக பொருள்
5. உடலை வளை
6. ஊழையும் வெல்க
7. எழுச்சி பெறுக
8. ஏனென்று கேள்
9. ஐ.நா. நன்று
10. ஒருமை வழிபடு
11. ஓசி கேளேல்
12. ஔவையைப் போற்று
13. எஃகுபோல் நில்
14. மக்களை மதி
15. பொங்கல் அயர்க
16. எச்சில் துப்பேல்
17. தஞ்சையைக் காக்க
18. கட்டுக் குட்படு
19. கண்ணகி வழிநட
20. முத்தின் எழுது
21. இந்தியை விலக்கு
22. தப்பினை ஒப்பு
23. வம்பை வளர்க்கேல்
24. பொய்யை விடு



25. வேர்க்க உழை
26. கல்லை எறியேல்
27. எவ்வம் எதற்கு
28. வாழ்வை உயர்த்து
29. உள்ளிப் பழகு
30. நற்சான்று பெறு
31. உன்னைத் திருத்து
32. கலகல வென்றிரு
33. காந்தி வழிச்செல்
34. கிளர்ச்சி எதற்கு
35. கீதை நெறிநில்
36. குறுந்தொகை படி
37. கூட்டுறவு கொள்
38. கெடுபிடி வேண்டா
39. கேண்மை பெருக்கு
40. கையூட்டு மறு
41. கொரான் வழிநில்
42. கோதுமை யுண்
43. கௌவை பரப்பேல்
44. சங்கநூல் போற்று
45. சாவிலும் மகிழ்
46. சிலம்பை நடி
47. சீறார் வாழ்
48. சுண்டை வளர்



49. குளைப் போற்று
50. செந்தமிழ் பயில்
51. சேமிப்புப் பழகு
52. சைவம் பிடி
53. சொல்லைக் கலவேல்
54. சோர்வை விடு
55. ஞமலியின் உணர்
56. ஞாலம் பார்
57. ஞினம் பெருக்கேல்
58. ஞெகிழ்ச்சி வேண்டும்
59. ஞேயரை ஆராய்
60. ஞொள்குதல் செய்யேல்
61. தமிழிசை பரப்பு
62. தாய்மொழி முதன்மொழி
63. திருக்குறள் வரப்பண்
64. தீண்டாமை யொழி
65. தும்பையின் இரு
66. தூணென நில்
67. தெருவை அழகுசெய்
68. தேவாரம் பாடு
69. தையல் பழகு
70. தொல்காப்பியம் படி
71. தோட்டம் வளர்
72. நகத்தைக் கடியேல்



73. நாட்டை நினை
74. நிறுத்தம் விடு
75. நீளப் பேசேல்
76. நுகத்தொழில் சிறப்பு
77. நூல்கள் எழுது
78. நெஞ்சை உயர்த்து
79. நேற்றை மற
80. நைநை என்றிரேல்
81. நொடியில் முடி
82. நோக்கைப் புரி
83. நௌவியின் மருளேல்
84. படிப்பைத் தொடர்
85. பாரியின் இரங்கு
86. பிறவியை மதி
87. பீடுவினை செய்
88. புறத்தினை படி
89. பூம்புகார் போற்று
90. பெரியார் வழிநில்
91. பேகனைப் புகழ்
92. பையவும் ஒட்டு
93. பொறியியல் வளர்
94. போரை யொழி
95. பௌவம் செல்
96. மதுவை விலக்கு



97. மாற்றம் விரும்பு
98. மிதியடி குறை
99. மீண்டும் நினை
100. முத்தமிழ் பரப்பு
101. மூடை தூக்கு
102. மேநாள் அயர்
103. மையம் கடைப்பிடி
104. மொழிபல கல்
105. மோதுதல் தவிர்
106. மௌவல் சூடு
107. யமனைப் புறங்காண்
108. யாப்புப் பழகு
109. யுகி போலிரு
110. யோகம் பயில்
111. வருவாய் பெருக்கு
112. வானொலி கேள்
113. விவிலியம் படி
114. வீண்மை விடு
115. வெட்கப் படு
116. வேலையை நிறுத்தேல்
117. வைவதை விடு
118. வெளவியாய் இரேல்





## தமிழாட்டு (தாலாட்டு)

- முல்லை நறுமுகையோ  
முழுதலராத் தாமரையோ  
புல்லின் பனித்துளியோ  
பொற்கதிரே கண்வளராய். 1
- காலை அறிவாகிக்  
கடும்பகலில் அன்பாகி  
மாலை அருளாகி  
வளர்மதியே கண்வளராய். 2
- தென்னை முழுப்பயனோ  
தித்திக்கும் பனிப்பழமோ  
என்னை வளர்ப்பவனோ  
இசைத்தமிழே கண்ணுறங்காய். 3
- மாவின் இளந்தளிரோ  
மாம்பழத்தின் தனிச்சாரோ  
நாவின் வடிதேனோ  
நான்துயிலக் கண்ணுறங்காய். 4
- வருக்கைச் சுளையாகி  
வாழைப் பழமாகிப்  
பருக்கைச் சோறாகும்  
பசியமுதே துயிலாயோ? 5



கண்ணுளே விதையாகிக்  
காதலர்தம் உரமாகிப்  
பெண்ணுளே கனியாகிப்  
பிறந்தவனே துயிலாயோ? 6

உண்டுபசி தீரலையோ  
ஊறுபால் போதலையோ  
கண்டுபசி கொண்டனையோ  
கறவைப்பால் வேண்டினையோ? 7

மெலிவுடையாள் தாயென்று  
வெகுளிமுகங் காட்டாமல்  
பொலிவுடைய குழலிசையே!  
புட்டிப்பால் விழைந்தனையோ? 8

ஊனுடம்பின் ஓவியமே!  
உயர்திணையாம் நாயகமே!  
மானுடத்தின் காவியமே!  
மறைத்துநீ சிரிப்பதென்ன? 9

சும்மா சிரித்தனையோ  
சூதாக நகைத்தனையோ  
அம்மா குரல்கேட்க  
அகமகிழ்ந்த புன்னகையோ? 10



எப்பாவை இசைத்தாலும்  
இன்னுங்கா லாட்டுகின்றாய்  
அப்பாவைக் காணாமல்  
அழுவதோ நின்குறிப்பு. 11

மாசிலாத் திருக்குறளோ  
மனங்கவரும் சிலம்படியோ  
காசிலா வாசகமோ  
கம்பனார் காப்பியமோ? 12

சங்கத்தின் இலக்கியமோ  
தடம்புதிய பாரதியோ  
எங்கள்தொல் காப்பியமோ  
எல்லாமும் நீதானோ? 13

எல்லாம் உடையாரும்  
ஈன்றமக வில்லாரேல்  
கல்லாம் வாழ்வென்று  
கண்ணோடிப் பிறந்தவனோ? 14

கல்லாமுன் கேளாமுன்  
காணாமுன் அம்மம்மா  
நில்லாமுன் மெய்விதிர்ப்பால்  
நினைப்பூட்டும் ஆசானோ? 15



கால்வீசிக் கண்ணிமைத்துக்  
கைவீசி மெய்குலுக்கி  
மால்வீசிப் பேரின்ப  
வலைவீசும் வேடுவனோ? 16

செல்வமே நீபிறந்த  
திருநாட்டின் அகமெல்லாம்  
நெல்வளமும் சொல்வளமும்  
நினைத்துநீ கண்வளராய். 17

வாய்மைக்கோர் திருக்கோவில்  
வன்மைக்கோர் இமயமலை  
தாய்மைக்கோர் காவிரியே  
தமிழாலே கண்வளராய். 18

மாந்தரெலாம் தாய்மொழியில்  
வளர்கல்வி கற்பதற்கு  
வேந்தரெலாம் இல்லையென்று  
வெதும்பியோ அழுகின்றாய்? 19

முரசறைந்து மொழிபரப்பி  
முடியிமயம் வென்றதமிழ்  
அரசரெலாம் இல்லையென  
அலறியோ அழுகின்றாய்? 20



அம்மாவோ என்னைநீ  
ஆங்கிலவாய்ப் பள்ளிக்குச்  
சும்மாவும் விடாயென்று  
சொல்லவோ துடிக்கின்றாய்? 21

சிறியவாய்க் குழந்தைகள்  
செந்தமிழை உண்ணாமல்  
தெரியவாய் ஆங்கிலத்தைத்  
திணிப்பதற்கோ துடிக்கின்றாய்? 22

அப்பாநல் லம்மாவென்று  
அழகுதமிழ் கூறாமல்  
எப்படியோ வாய்பிளக்கும்  
இழிவுகண்டு நாணினையோ? 23

உலக மொழியாக  
ஒண்டமிழை வளர்க்காமல்  
உலக வெறிபிடித்த  
ஊமையர்க்கு நாணினையோ? 24

குறையுடைய தமிழென்று  
கொடுநாவால் சொல்வாரின்  
நிறையுடைய மதிகண்டு  
நெடும்பொழுது சிரித்தனையோ? 25



ஒருகுறையும் வாராமல்  
உயர்தமிழால் உனைவளர்ப்பேன்  
பெருவிரலைச் சுவைத்துநீ  
பெருமிதமாய்க் கண்வளராய். 26

ஆண்டாளாய்ப் பத்தினியாய்  
அம்மையாய் என்குடலைத்  
தீண்டாது வந்துதித்த  
தென்மகளே கண்வளராய். 27

சோற்று வயிறென்று  
சுடுசொல்வார் நாமடங்கப்  
பேற்று வயிறளித்த  
பெருந்தவமே கண்வளராய். 28

என்னம்மா என்னப்பா  
என்றினிய குழல்கேட்க  
அன்னம்மா எனவந்த  
அகப்பொருளே கண்வளராய். 29

எந்தமிழ்க்கு நிகரில்லை  
என்றுயாம் முரசறையச்  
செந்தமிழ்க்குக் கைகூப்பிச்  
செவிசாய்த்துக் கண்வளராய். 30



## தமிழ்க் கொள்கை

இந்தி ஒன்றே பொதுமொழி என்பதால்  
இந்தியை நேரடி எதிர்ப்பு தல்லது  
இந்தி மொழிமேல் இயற்பகை யில்லை;  
இந்தி கிடக்க எம்மொழி மேலும்  
வெந்து விழுஉம் வெறிநெறி யன்று;  
யாதும் மொழியே யாவையும் படிமின்  
அகன்ற பார்வை அருந்தமிழ்க் குண்டு  
தமிழ்நாட் டளவில் தமிழ்மொழி ஒன்றே  
பெரிய சிறிய பெற்றிய வாய  
உரிய இடமெலாம் பெறுதல் வேண்டும்;  
ஆங்கில மாயினும் அம்மொழி யாயினும்  
பின்னின் றுதவும் பெருமையோ டமைக.  
இந்திய மன்றில் இந்திய ஆட்சியில்  
பொதுமொழி என்னும் பொதுப்புகழ் வேண்டும்.  
என்னுடை உரிமையை யான்வாழ் எல்லையில்  
எவரும் பறிக்க இடமது கொடேஎன்;  
பிறமொழி யுரிமையை அம்மொழி யிடத்தில்  
புகுந்துகா லுன்றும் புன்மையும் வேண்டா  
தன்னைக் காக்கும் சால்புடைக் கொள்கை  
என்னைக் கேட்பின் இவையே காணீர்!



## தமிழ்மயம்

அன்னையின் கொள்கையை அறிவொடும்

உணர்வொடும்

நன்னர்த் தெளிந்த நளிபெருங் கூட்டம்

கொதிக்கும் தாயவள் குளிர்ந்தாள் போலென

மதித்துச் சிறிது மகிழ்ந்த காலை

போவதை நிறுத்திய புலமைத் தலைவ

யாவது செய்வீர்? யாங்ஙனம் செய்வீர்?

இப்பெரு நாட்டில் செப்பரும் உரிமையொடு

முப்பது ஆண்டுகள் முடிந்தே போயின;

எல்லாம் தமிழா என்று செய்வீர்?

உழைப்புத் தொழிலும் உயர்நிலைப் பதவியும்

பிழைப்பு வாய்ப்பும் பெரியதோர் செல்வமும்

அறிவியல் மேன்மையும் ஆய்வுத் திறமும்

உலகிடை நடப்பும் உயர்மேற் கல்வியும்

பல்துறை அறிவும் பலர்புகழ் பரிசும்

இன்றைய உலகில் ஏற்றத் தோடு



வாழ்வதற்கு வேண்டும் வழிவாய்ப் பெல்லாம்  
சப்பான் ஆங்கிலம் சருமனி போலத்  
தமிழொன்று கற்றால் தமக்கு வருமென  
எல்லாத் தமிழரும் இளையரும் குழவியும்  
எண்ணியும் மகிழ்ந்தும் இயங்குந் திறத்தில்  
பள்ளி முதலாப் பல்கலை ஈறா  
எல்லாத் துறையும் தமிழெனல் வேண்டும்;  
வாழ்வு தமிழால் வளம்பெறும் என்றால்  
தாழ்வு வாராது தமிழரே காப்பர்.  
தமிழால் தமிழர் தழைக்க வேண்டும்;  
தமிழும் தமிழரால் தழைக்க வேண்டும்;  
ஒன்றிய உறவே உலக வாழ்வாம்  
அத்தகு உறவை ஆக்கி அளித்தல்  
மெய்த்தகு அரசின் மேன்மைப் பொறுப்பாம்;  
என்மொழிக் கொள்கையை இன்னும் கேளென  
அன்னை மேலும் அறிவுறுக் கின்றாள்.

## தமிழ்ரிமை

செந்தமிழ் தாயாகத் தென்பிறப்புக் கொண்டநாம்  
வந்தமொழிக் கெல்லாம் வயிற்றடிமை யாகாமல்  
சொந்த மொழிக்கே தொல்லுரிமை நாடாமோ

தொல்தமிழ் தாயாகச் சொற்பிறப்புக் கொண்டநாம்  
பல்கலை யெல்லாம் பழகுதமிழ் கல்லாமல்  
அல் மொழியிற் கற்பிக்கும் ஆணவத்தைச்

சாடாமோ

பைந்தமிழ் தாயாகப் பண்பிறப்புக் கொண்டநாம்  
சொந்த நிலத்தினும் தூயதமிழ் வாழாமல்  
நொந்து மடிக்கும் நொடிநிலைக்கு நாணாமோ

நாணியும் சாடியும் நாட்டியும் சங்கநூல்  
பேணியும் நிற்கும் பெருந்தமிழ் மக்களே  
ஊனும் உடையும் உணர்வும் உடையார்

உலக மொழியான உந்து தமிழை  
அலகு நிறைய அறிவிய லாக்கும்  
திலக அரசுக்கே செய்ந்நன்றி பாடுதும்